

2 ra Timoteo

Ja ua rá yoho ra carta bi 'yo'tra Pablo, ngue bi mennba ra Timoteo.

1 ¹ Nugä drá Pablo, Oja bi 'yexqui ngue drá representantegä ra Jesucristo. Bi neque ngue ga xicä yø ja'i ngue Oja di yat'i ngue di unna 'da'yo te to gä di unyø mmui ngue da 'yec'ei ra Jesucristo.

² Janjuani ngue dadi ma'i, ague ma ts'ant'u'i Timoteo. Dí nnegä ngue nuna Oja ma Papáui co 'nēhna ma Hmuui ra Jesucristo di jap'a'i, di 'da'i rá mate, 'nē da hyut'a ni mmui.

³ Tengutho manī danne Oja'u ma mboxitagä manjam'mø, xquet'a ngut'atho ya, dí thanne Oja co gätho ma mmui. Ra pa ra xui dí mmat'Ojagä conná ngue'e. Nu'mø dá ben'a'i, zant'a dadi ja mammadigä Oja. ⁴ Dí mbengä ngue nu'mø dambá soc'a'i p'u, asta gä nzoni. A nuyá, janjuani ngue dí nne ga nnu'i, n'namhma ngue di nja ga mpähä. ⁵ Dí mben'a'i ngue himma xøts'etho'a ni nt'ec'ei i ja. Nu'a ni su Loida 'nē'a ni mamá Eunice, rá muditho bi 'yec'ei ra hya'u. Dí pacä njuani ya ngue xquet'a 'nē'i majuani ja xanho ni nt'ec'ei ya.

⁶ Nugä dí xi'i ngue 'yo guí nnepe di m'mē'a ra ts'edi bi 'da'i Oja 'mø ma japä ma 'ye p'u ja ni ya. ⁷ Porque nne'e Oja ngue hinguī nsu. Janangue di 'da'i ra ts'edi ngue 'yoguí su yø ja'i. 'Nē di 'da'i ra ts'edi ngue guí mahyø ja'i. 'Nē di 'da'i ra ts'edi ngue guí sammi xanho ni n'yomfēni. ⁸ 'Yogui embi ngue ra 'be'isä guí xihyø ja'i hanja rá hya na ma Hmuui Jesucristo. Ximmangugä p'uya, 'yogui pes'ni sä guí mma ngue dadi mpahmi, a nugä madague'a dí ofädi ngue dí mmambä rá hya ra Cristo. Tengutho dí øt'ä ya, dami njap'u, dami ne ngue di ha'i ra ts'edi Oja ngue guí mmanna hoga 'da'yo hya, madague'a guí sä ra n'u conná guehna ra hya na. ⁹ Nuna Oja bi yanju, 'nē bi zonngahu ngue ga hehmu p'u ra nts'o. Madague'a ngue hinga gä ra nho xtá n'yohu, pe Oja bi 'yøtra mate bi zonngahu ngue da yanju. Porque hante ngue di nhohra ximhäi, Oja ya xi zänni ngue da penhna Jesucristo ngue da yanju. ¹⁰ A nuyá, ya bi zøcua na ma Yantehu ra Jesucristo ya. Mi zøcua na, ya bi fadi hanja na rá mate Oja. Ra Cristo bi daprá ts'edi ra ndate. Nuna ra hoga 'da'yo hya bi ma, guehna i bahyø ja'i ngue ha di nthēui ra 'da'yo te para zantho na.

¹¹ Nuna ra hya naya, go bá t'excä ngue ga mmangä na. 'Nē bá t'exqui ngue drá representantegä ra Cristo ngue ga xännbabi ra hya yø ja'i 'bui ndap'u bi zä. ¹² Janangue guehna nnä sägä ra n'u naya. Pe nugä hindí pes'ma sä ngue dí ofädi. Porque nuna Oja dí nnøxä, dí pacä njuani ngue xanho na. 'Nē dí haxa njuani ngue ja rá ts'edi Oja ngue da mäqui, 'nē da bømmanho te nnä 'yo asta gue'mø rá nzegui yø pa.

¹³ Ague Timoteo, nuna ra hoga hya dá xän'na'i, da ngut'atho ra hya gui xännbabi yø ja'i ya. Dami 'yēc'ei ra Jesucristo hangu ra pa. Rángue gui n'youi ra Jesucristo, dami mahyø ja'i hangu ra pa. ¹⁴ Di fät'a'i rá hya Oja ngue gui xännbabi yø ja'i. Nuna ra Espíritu Santo dí n'yohu, dami 'yäpi ngue da máxa'i ngue gui padi ha gdí japrä hya.

¹⁵ Ya gui padi ngue nu'u ma cūhu ngue yø mmengu Asia, Gä bi hyegagui p'u, tengutho bi jacra Figelo 'nehra Hermógenes. ¹⁶ Pe nu'a ra Onesíforo, Oja di japi te'o Gä 'bup'u ja rá ngu. Porque nuna, xangu yø nnidi bi hoga ma mmui. Himbi mesta rá sä ngue dí ofädi. ¹⁷ Nu'mø mi zocua Roma na ra n'yohu na, bi 'yemmei bi hyongui hapu dí ofädi asta gue'mø mi dingui. ¹⁸ Da gue'e, ya gui nnuse ngue nuna ra Onesíforo xangu ra 'bäxte bi 'yørcagui 'mø dambá m'mucä p'u ja ra hnini Efeso. Da ne Oja ngue di unna mate 'mø rá nzegui ra pa.

2 ¹ Ague ma ts'unt'u'i, dami hya ra ts'edi co nuna rá mate di 'da'i ra Jesucristo. ² Ya xangu yø ja'i bi 'yøde hanja na ra hya dá xän'na'i. Nuya yø hya dá xi'i, dami xihyø ja'i nuya ya padi ha di japrä hya da ma, da ngu'a ra hya da xännbabi mi'da yø ja'i.

³ Dami 'yøt'e ngue rá hoga soldado'i ra Jesucristo. Gui seti hangu ra n'u ja ngue gui thogui. ⁴ Nu ra ja'i nnøpe ngue rá soldado ra Cristo, nu'a rá Hmu di manda, gue'a ørpabi rá pähä'a. Ya hingui sänse'a rá 'befi ga 'yo. ⁵ Gui 'yøt'e tengutho yø ja'i pa ra taha ngue ra 'dihi. Nu'a hinda 'yøt'e gätho'a te di manda'a to di marca ra 'dihi, ya hinte da dāha. ⁶ Gui 'yøt'e tengutho ra mēfi di mpēp'u ja ra huahi. Nu ra mēfi sä ra n'u ngue di mpēfi, gue'a ra mēfi ja xanho rá nzäbi'a. ⁷ Dami padi hanja na ra hya dí xi'i. Nuna ma Ojai, da 'yøt'e ngue da dinni mmui xanho te gāma hya dí xi'i.

⁸ Honna da zo ni mmui na ra Jesucristo. Nuna rá mbom'meto ra David, guehna ndast'abi naya, porque bi bēnnate 'mø mi tho na. Nuyá, guehna ra hoga 'da'yo hya dí xicä yø ja'i naya. ⁹ Conná guehna ra hoga 'da'yo hya dí mmangä, guehna ra n'u dí sägä naya. I nthut'igä ua ja ra fädi conyø cadena tengutho 'mø ngue di ja te xca ts'oni. Pe nuna rá hya Oja dí mmangä, hinga 'nehna nthut'i conyø cadena na, siempre dí mmamhmagä ra hya. ¹⁰ Nugä, nu hangu ra n'u dí thogui, gätho dí seti. Porque dí nnegä ngue da 'yēc'ei ra Jesucristo'u yø ja'i ya xpä huan'Oja. Gue'a di nyanyø te'a, 'ne da dinna nho para zantho. ¹¹ Majuani na ra hya na ngue ena: “Nu'mø dá thojū conná guehra Cristo, ya 'dap'u ga m'muhmu na ra Cristo p'uya. ¹² Nu'mø ngue ga seti hangu ra n'u ga sähu, xquet'a nup'u ha di manda ra Cristo 'necju di nja ma 'befihu. Pe nu'mø ngue ga hehmu p'u ra Cristo, xquet'a ra Cristo da hyegahu p'u.

¹³ Xiya, xi'mø ngue hindä jats'i te dí mmamhmu, pe nu'a ra Cristo zant'a

ngue di jats'i te ra hya mman'a. Porque ra Cristo, nuna ra hya i mma, hinjam'mø ngue dadi pädi".

¹⁴ Dami bennbabi yø ja'i na ra hya dí xi'i. Rá hmi rá dä Oja p'u gui xifi ngue hinda njun'mahya co nu'u yø hya hinguí ja ts'edi. Porque ra njunt'i hinguí pømmanho. Sinoque di ts'onnbä yø n'yomfëni yø ja'i øxra hya.

¹⁵ Nuna Oja i hajta ra güenda te guí øt'e. Dami ja ndummui gui pøni xanho ra 'befi bi 'da'i Oja, ya hin'yu te gdí pes'ni sä. Gui hyats'i xandønho na ra hya majuaní, da guehna gui xännbabi yø ja'i na. ¹⁶ Nu'u yø hya hinde di muui ngue hinga gue'a rá hya Oja, ogui xännbate'u, porque guehya yø hya di ts'onnbä yø nt'ec'ei yø ja'i ya. ¹⁷ Nuya yø hya xännbate ya yø ja'i njap'u, i 'yo yø hya asta gue'mø da 'yøtra nts'oni. Ngu'a ra nts'oni bi 'yøtra Himeneo, ximmangu ra Fileto. ¹⁸ Guehya bi hyep'u ra hya majuaní ya, xännbabi yø ja'i ngue embi himma juani di bennate yø do'yo, sinoque embi ngue nu'a ra mbennate ya bi nja'mø mi 'yec'ei ra hya'a. Co nuna ra hya na p'uya, di ts'onnbabi yø nt'ec'ei 'da yø ja'i. ¹⁹ Pe nuyá, hinda zä ngue di ts'onnbabi rá 'befi Oja. Porque nt'ot'i yoho yø hya ngue i dü. Nuya yø hya ya, i ena: "Nuna Oja, ya pädi te'o gätho ya o rá 'ye". Nu'a rá yoho ra hya p'uya i ena: "Nu ra ja'i ngue nne da denna Cristo, jatho ngue da hyep'u ra nts'o".

²⁰ Nup'u ja n'na ra ngu xannoho, hinga 'da'igu yø mohi jap'u. Jap'u yø mohi ngue yø oro, jap'u yø mohi ngue ra t'axi, jap'u yø mohsa, jap'u yø mohi ngue ra häi. Nuya yø mohi ya, ja 'da ngue nts'upi. Ximmi ja 'da ngue hinga nts'upi. ²¹ Njarbutho p'u ja ra nija ya, hinga gätho yø ja'i hep'u ra nts'o. Pe nu ra ja'i nne ngue da hyep'u ra nts'o, guehna ra ja'i øt'e ngue rá mæfi Oja na, i pehra 'befi ngue nts'upi.

²² 'Yo guí øt'a te ra ts'oqui ør'mi'da yø ts'unt'u. Dami 'yøt'a te xanho. Di nequi ngue ja ni nt'ec'ei. Dami mahyø ja'i. 'Yo to gadi njunt'ui. Da 'da'igu gui 'yøt'ui yø ja'i ya bi hyep'u ra nts'o, ya nzo'a ra Hmu Jesucristo co gätho yø mmui. ²³ Pe nu'u høndra njun'mahya nne, hinguí pädi te mma, dami hyep'u'u. Ya guí pädi ngue nu'a ra njunt'i, ja bi fup'u ngue di nnu man'u yø ja'i. ²⁴ A nu ra ja'i ngue rá mæfi Oja, hinguí ja ngue di nnequisui. Sinoque ja ngue 'da di matho gätho yø ja'i. Da badi ha di japi ngue dra hoga hya di nxännbate. Da zeti te mmanyø ja'i. ²⁵ Di nya manhuçi ha di opan'yu ra hya'u to hinguí nnu manho ra hya. Xamhmatho da ne Oja di 'bärpabi yø mmui, da 'yec'ei ra hya majuaní. ²⁶ Nu'mø bi xohrá n'yomfëni ra ja'i, ya da hyep'u ra zithu o rá 'ye. Porque gue'a ra zithu ørpabi rá pähä.

3 ¹ Dami pahna ra hya ga xi'i ya. Nu'mø ya ni ma da gaxyø pa, ya man'na xta n'utho. ² Di m'mahyø ja'i da ne ngue hønse da dinna

nho. Høndyø mēnyu dā ne di xāndi. Di 'yēxpū ha ya. Dā 'yēnā ngue maguesē. Di nsate. Hīnda 'yēc'ēi te dā xihyø papá yø ja'i. Hīnda bēnna mātē t'ørpe. Nī xīngā guehna Oja dā 'yørpabi masu. ³ Hīndi nja yø yemmui. Hīndi nja yø nhuēcate. Dā nōmman'u yø mmic'ēiui. Hīnda zamyø mmui. Dyø nequisui. Porque yø nsuiui'a te gātho xanho.

⁴ Guehya dyø ngūjmāhyatho ya. Hīnha gā nja yø ts'u. Di 'yēx'mø ya. Nu'a te yø pāhā yø ja'i, gue'a nī ma yø mmui'a, hīnda gue'a Oja. ⁵ Nup'u guī nēqui, ēnā xø majuanī ngue su Oja. Pē himma juanī ēc'ēi ngue jase rā ts'edi Oja. Ogādī nsixui'u to njap'u. ⁶ Porque guehya yø ja'i ya, ya ja 'da yø ngu ya, ngue ya xā ts'onnbā yø nt'ēc'ēi yø ja'i. Rā muditho, nūya yø xisu tū yø mmui ngue ja yø ts'oqui, 'nē hīngui padī ha di hocyø ts'oqui, guehya honya ngue dā hyāt'i co nū'a te yø fēhni xānnbate.

⁷ Porque nūya yø xisu ya, i nne dā bādī tema 'da'yo xādi i ja. Pē nū'a ra hyā di xādi, hīnjam'mø di tīnyø mmui ndana gue'a rā hyā majuanī.

⁸ Nūya yø fēhni xānnbate, øt'e tengutho bi 'yøtra Janes 'nēhra Jambres ngue bi mēs'ra hyā bi manna Moisés. Xquet'a njarbutho ya dī mmangā ya. Nūnā rā hyā majuanī i festho. Guehya xants'o yø n'yomfēni ya. Hīmma juanī ngue tēn'na rā nt'ēc'ēi jajū. ⁹ Pē hīnda zā dā hyāt'i xangu yø ja'i. Porque nū'a te yø m'memmui, sār'mø dā bādī gātho yø ja'i. Di nja tengutho bi ja'u yo nc'ēi bi mēs'ra hyā bi manna Moisés.

¹⁰ Pē ague Timoteo, ya guī padī xanho hanja nā rā hyā dī xānnbategā. 'Nē guī padī te nnā 'yogā. Guī padī te dī øt'ä. Guī padī ngue nugā dī ēc'ēi xanho rā Jesucristo. 'Nē dī seti te ørcagui yø ja'i. Dadī macā yø ja'i. Nu'mø dī sägā rā n'u, ēnā gue man'na dī hā rā ts'edi. ¹¹ Guī padī hanja ngue nnu man'ugyø ja'i, hīngui nne dā nugui. 'Nē guī padī hangū rā n'u xtā sägā. Tengutho rā n'u dā sägā p'u ja rā hnini Antioquía, 'nēp'u ja rā hnini Iconio, 'nēp'u ja rā hnini Listra, dā sā rā n'u ngue hīngui nne dā nugyø ja'i. Pē nūnā gā rā n'u naya, bi yangā Oja. ¹² A nuyá, nū to gātho nne dā denna Jesucristo, gā dā zā rā n'u ngue dā ts'ui. ¹³ A nū yø ja'i ngue yø ts'oc'ēi 'nē yø fēhni xānnbate, man'na man'na nī go mants'o te ga 'yo. Mēnte hāte, ximmi thāt'i.

¹⁴ Pē ague Timoteo, 'yogui hēhna rā hyā bi sän'na'i. Ya guī haxa njuanī ngue majuanī nā rā hyā nā, porque guī padī ngue nū'u bi xān'na'i rā hyā, hīngyø fēhni'u. ¹⁵ Astā gue'mø marā ngüē'i, gā xāhya yø hyā nt'ot'i p'u ja rā Macā Libro. A nūnā rā hyā nā, ja mmamp'u ngue dī nyanna ja'i 'mø dā 'yēc'ēi rā Jesucristo. ¹⁶ Gātho'u yø hyā nt'ot'i p'u ja rā Macā Libro, guesē Oja bi bēnnbabi rā hyā bi 'yot'u to bi 'yot'a te nt'ot'i. Guehna māhyonitho gā xāhmū naya. Gue'a gdā pahmū ndana gue'a rā hyā ja ngue gā ēc'ēihū'a, ndana gue'a hīngā ēc'ēihū. Gue'a gdā pahmū ndana gue'a rā hyā hīngā gue'a dī øthu, gue'a gdā pahmū'a te gā rā nho

ja ngue ga øthua. ¹⁷ Janangue nu ra ja'i ørpabi rá 'befi Oja, nu'a di xädi, gue'a di dinna mmui'a te ga ra nho ja ngue da 'yøt'e, hĩnte di 'bedi.

4 ¹ Rá hmi rá dä Oja, 'nē rá hmi rá dä ra Hmu Jesucristo, go guehya øhna ra hya dadi 'bep'a'i gui 'yøt'e. Porque ra Jesucristo da ep'ua mahøn'a ngue di manda ua. Nu'mø bá ehē, ya da hyaspabi ra güenda'ua i te, 'nē'ua xandu. ² Gui ja ts'edi ngue gui 'yø'na ra hya dí xi'i. Dami ja ndummui guí mmanna hoga 'da'yo hya. Ogui säya guí xihra hya yø ja'i, madague'a hinguĩ nne da 'yøde. Gui hyoni ha gdi tapyø mmui yø ja'i. Nu'ua hinga gue'a te ga 'yo, dami hejpabi. Gui japa nts'edi ngue da gue'a te nnu manho Oja da 'yøt'e. Gui serpabi te xi'i yø ja'i. Ogui säya dami xännbabi rá hya Oja. ³ Porque da 'yehra pa ngue yø ja'i hinda ne da 'yøhna ra hoga xädi. Sinoque da hyonyø xännbate yø ja'i ngue n'nan'yo ra hya da xännbabi, gue'a ra hya da ne da 'yøhyø ja'i'a. 'Nē nuya yø xännbate ya, yø mmundotho di m'mui ngue di nxännbate ra fehni xädi. ⁴ Porque yø ja'i hinda ne da 'yøhra hya majuanĩ. Nu'ua yø hya xa nzänse yø fehni xännbate, gue'ua da 'yøt'ua. ⁵ Pe nu'i, dami samse ni n'yomfeni. Nu'mø gui sä ra n'ua, dami seti. Ja ndummui gui 'yonna hoga 'da'yo hya. Dami 'yøt'e xanho na ni 'befi bi 'da'i Oja.

⁶ Ya ni ma da zønna pa ga pøngä ua ja ra ximhäi. Pe nugui dadi n'uni da thogui ngue rá 'befi Oja dí ørpe. ⁷ Nugä xtä ho ma mmui dí honi ha di nthahra hya. Nu te ra hya bi 'bejpagui Oja ga øt'e, dá øt'e asta gup'ua rá nzegui. Nuna ma nt'ec'ei i ja, dá fädi xanho. ⁸ Nuyá, dí tømĩ ngue nuna ma Hmu mahets'i hasca ra güenda xanho. Dí pacä ngue di 'dajma njut'i, nuna da ma ma t'unni te'o Gä øtra nho. 'Nē hinga hængthogui di 'daqui, sinoque di unni te'o Gä di ma'a ra Hmu Jesús, 'nē tømĩ ngue da zønna pa da ep'ua.

⁹ Ague Timoteo, gui ja ndummui guá ehē n'nahmantho ua dí 'bucä ngue ga nyaui. ¹⁰ Porque nuna ra Demas bi ho ra pähä ja ua ja ra ximhäi na, bi zogagui ua, bi ma i mpa p'ua ja ra hnini Tesalónica. Nuna ra Crescente i ma Galacia na. Ra Tito p'uya, i ma Dalmacia na. ¹¹ Høndra Lucas bi gocua ya. Dí nnegä ngue guá sip'ua ra Marco 'mø guá ehē. Porque nuna ra Marco dí hongä ua na ngue di mpefi. ¹² Nuna ra Tíquico dá penhnä na ngue i map'ua ja ra hnini Efeso. ¹³ Nu'mø guá ehē, guá cangguits'ua ma tuhu dá socä p'ua ja ra hnini Troas, ja rá ngu ra Carpo. 'Nē guá ca yø libro dá socä p'ua. Pe ma datho ja ts'edi guá cangguits'ua ma súcua nuya m'mänitho.

¹⁴ Nuna ra Alejandro ngue ra 'yøt'a t'egui, xants'o te bi 'yørcagui. Pe Oja da gut'i te bi 'yøt'e. ¹⁵ Pe nu'i, dami mfädi xanho 'mø gá nu na. Porque janjuani ngue täcra hoga 'da'yo hya dí mmamhmu na.

¹⁶ Nu'mø rá mudi mi ma ma juanngagui p'u ja ra ts'ut'abi, dá honi ha da japi ngue da nyaní. Pe hinjombi bōni ngue xta mmäxqui. Hante gue gätho'u ma cu bi hyegagui p'u. Da ne Oja ngue hinda bennbatho ngue bi hyegagui p'u. ¹⁷ Pe nuna ra Hmu bi mäxqui, 'ne bi hacra ts'edi ngue dá mangä ra hoga 'da'yo hya p'u 'buhyø ja'i hinyø judío. Oja bi yangui, porque ena yø zate yø ja'i pets'i da dujthogui. ¹⁸ Pe Oja di sigue da yangä p'u ha 'buhyø ja'i xants'o ga 'yo. 'Ne da mäqui xanho para ngue da zixcagui p'u mahets'i bádi manda. A nuyá, ma ga espahu Oja hangu ra pa. Da ngut'atho.

¹⁹ Dami zenguagui ts'up'u ra Prisca co 'nehna ra Aquila. Co 'ne'u to Gä 'bup'u ja rá ngu ra Onesíforo dami zenguagui ts'u. ²⁰ Nuna ra Erasto bá cop'u Corinto na. Nuna ra Trófimo dá socä p'u ja ra hnini Mileto na ngue mi'u. ²¹ A nu'i, gui ja ndummui guá ehé hante ngue da cutyø pa xta se.

Nuna ra Eubulo pen'na'i ra nzengua na. 'Nehna ra Prudente di zengua'i. Da guehra Lino co 'nehra Claudia, gätho ya mi'da ma cuhu 'bucua, Gä di zengua'i.

²² Da mäxa'i ma Hmuui ra Jesucristo. Oja di japi gätho'ahu. Da ngut'atho.